

مۇقەددەس كىتاب

كورىنتۇسلۇقلارغا

يېزىلغان

ئىككىنچى خەت

كورىنتۇسلۇقلارغا يېزىلغان ئىككىنچى خەت

مۇقەددەس كىتاب - يېڭى ئەھدە
(ئىنجىل)
8-قىسىم

1950-يىلىدىكى «مۇقەددەس كىتاب» نىڭ
ئۇيغۇرچە تەرجىمىسى ھازىرقى زامان
ئۇيغۇر تىلىغا ئۆزگەرتىلدى

2013

دەسلەپكى نۇسخا

www.dunyaningnuri.com

كورنتوسلۇقلارغا يېزىلغان ئىككىنچى خەت

مۇقەددەسلەرگە سالام

1 خۇدانىڭ ئىرادىسى بىلەن مەسىھ ئەيسانىڭ روسۇلى بولغىلى پاۋلۇستىن ۋە بۇرادەر تىموتېئۇستىن خۇدانىڭ كورنتوستىكى جامائىتىگە ۋە بارچە ئاخابىدىكى مۇقەددەسلەرگە سالام. 2 سىلەرگە ئاتىمىز خۇدادىن ۋە خۇداۋەندە ئەيسا مەسىھتىن مېھىر-شەپقەت ۋە ئامانلىق بولسۇن.

تەسەللى بېرىدىغان خۇدا

3 خۇداۋەندىمىز ئەيسا مەسىھنىڭ ئاتىسى، يەنى مەرھەمەتنىڭ ئاتىسى ۋە ھەر تەسەللىنىڭ تەڭرىسى خۇداغا ھەمدۇسانا بولسۇن. 4 ئۇ ئۆزى ھەممە تەڭلىكىمىزدە بىزگە تەسەللى بېرىدۇ. شۇنداقكى، خۇدا تەرىپىدىن ئۆزىمىزگە بېرىلگەن تەسەللى بىلەن بىز ھەم ھەر تەڭلىكتە بولغانلارغا تەسەللى بېرەلەيمىز. 5 چۈنكى مەسىھنىڭ زەخمەتلىرى بىزنىڭ ئۈستىمىزگە زىيادەلەشكەندەك، مەسىھنىڭ ۋاستىسى بىلەن تەسەللىمىز ھەم زىيادىلىشىدۇ. 6 تەڭلىك تارتساقمۇ، سىلەرنىڭ تەسەللىڭلار ۋە نىجاتىڭلار ئۈچۈن بولىدۇ. تەسەللى تاپساقمۇ، سىلەرنىڭ تەسەللىڭلار ئۈچۈن بولىدۇ. بۇ بىز ئۆزىمىز تارتىپ تۇرغان زەخمەتلەرگە ئوخشاش زەخمەت تارتقىنىڭلاردا چىداملىق ھاسىل قىلىدىغان بىر تەسەللى بولىدۇ. سىلەرنىڭ توغراڭلاردا ئۈمىدىمىز شەكسىزدۇر. 7 چۈنكى بىلىمىزكى، زەخمەتلىرىمىزگە شېرىك بولغىنىڭلارداك، تەسەللىمىزگە ھەم شېرىك بولسىلەر.

8 ئەي بۇرادەرلەر، ئاسىيادا بىزگە ۋەقە بولغان تەڭلىكىمىزدىن بىخەۋەر بولمىقىڭلارنى خالىمايمىز. ھەددىدىن زىيادە تاقەت قىلالمىغۇدەك، دەرۋەقە تىرىكلىكتىن ئۈمىدىمىز ئۈزۈلگۈدەك تەڭلىك تارتتۇق. 9 ئۆزىمىزگە تايانماي، ئۆلگەنلەرنى تىرىلدۈرىدىغان خۇداغا تايانمىقىمىز ئۈچۈن، ئۆز ئىچىمىزدە ئۆلۈمگە ھۆكۈم قىلىنغاندەك بولدۇق. 10 خۇدا ئۆزى بىزنى ئۇنداق ئۆلۈم تەڭلىكىدىن قۇتقۇزدى ۋە مۇندىن كېيىن ھەم بىزنى قۇتقۇزىدۇ، دەرۋەقە بىزنى مۇندىن كېيىن قۇتقۇزىدۇ دەپ، ئۇنىڭغا ئۈمىدىمىزنى باغلىدۇق. 11 سىلەر ھەم دۇئالىرىڭلار بىلەن بىزگە ياردەم بېرىپ تۇرىسىلەر. شۇنداق قىلىپ تولىلارنىڭ ۋاستىسى بىلەن بىزگە كۆرسىتىلگەن ئىلتىپات ئۈچۈن، تولا كىشىلەر تەرىپىدىن بىزنىڭ جەھىتىمىزدىن شۈكۈر ئېيتىلىدۇ.

پاۋلۇسنىڭ زىيارەت پىلانىنى ئۆزگەرتىشى

¹² چۈنكى پەخرىمىز شۇكى، بىز جىسمانىي ھېكمەت بىلەن ئەمەس، خۇدانىڭ مېھىر-شەپقىتى بىلەن ۋە خۇدادىن بولغان دىيانەتلىك ۋە پاكلىق بىلەن بۇ دۇنيادا ۋە بولۇپمۇ سىلەرنىڭ ئاراڭلاردا يۈردۈق. بۇنىڭغا ۋىجدانىمىز ھەم گۇۋاھلىق بېرىدۇ. ¹³ بىز سىلەرنىڭ ئوقۇيالايدىغىنىڭلاردىن ۋە ئۇقلايدىغىنىڭلاردىن باشقا ھېچ نەرسە سىلەرگە پۈتمەيمىز ۋە ئۈمىدىمىز باركى، بىزنى قىسمەن چۈشۈنگىنىڭلاردەك تامامەن چۈشۈنگەيسىلەر. ¹⁴ چۈنكى خۇداۋەندىمىز ئەيسانىڭ كۈنىدە بىز سىلەرنىڭ پەخرىڭلار ۋە سىلەر بىزنىڭ پەخرىمىز بولسىلەر.

¹⁵ شۇ ئۈمىدىنى قىلىپ، سىلەرگە يەنە بىر مېھىر-شەپقەت يەتكۈزمەك ئۈچۈن ئاۋۋال سىلەرنىڭ قېشىڭلارغا كېلەي دەپ، ¹⁶ ماكىدونىيەگە بېرىشىمدا شەھىرىڭلاردىن ئۆتۈپ، ئاندىن ماكىدونىيەدىن يەنە ئالدىڭلارغا كېلىپ، سىلەر تەرىپىدىن يەھۇدىيەگە يولغا سېلىپ قويۇلمىقىمنى نىيەت قىلدىم. ¹⁷ شۇنداق نىيەت قىلغىنىمدا يېنىكلىك بىلەن قارار قىلدىممۇ؟ ياكى ئېيتقىنىم بىر يولى «بەرھەق، بەرھەق» ۋە «ياق، ياق» بولغۇدەك قارارمىنى جىسمىچە توختىتىمەنمۇ؟ ¹⁸ لېكىن خۇدا ئۆزى ئىشەنچلىكتۇر ۋە سىلەرگە ئېيتقان سۆزىمىز ھەم «بەرھەق» ۋە «ياق» ئەمەس. ¹⁹ چۈنكى بىزنىڭ ۋاسىتىمىز بىلەن، يەنى مېنىڭ، سىل V انۇسنىڭ ۋە تىموتېئۇسنىڭ ۋاسىتىسى بىلەن ۋەز ئېيتىلغان مەسھ ئەيسا ئىبن ئاللا ئۆزى «بەرھەق» ۋە «ياق» بولۇپ كەلمىدى، بەلكى ئۇنىڭدا «بەرھەق» ئىدى. ²⁰ چۈنكى خۇدانىڭ ۋەدەلىرىنىڭ ھەممىسى ئۇنىڭ بىلەن «بەرھەق» تۇر ۋە خۇدا بىزنىڭ ۋاسىتىمىز بىلەن شان-شەرەپ تاپمىقى ئۈچۈن ئۇنىڭ بىلەن ھەم ئامىندۇر. ²¹ لېكىن ھەم بىزنى، ھەم سىلەرنى مەسھتە مۇستەھكەم قىلىپ، بىزنى مەسھلىغۇچى خۇدا ئۆزىدۇر. ²² ئۇ ھەم بىزنى مۆھۈرلەپ، كۆڭۈللىرىمىزگە روھىنى كاپالات قىلىپ بەردى.

²³ لېكىن مەن ئۆز جېنىمغا خۇدانى گۇۋاھ قىچقىرىمەنكى، سىلەرنى ئايىغاچ تېخى كورىنتۇسقا بارمىدىم. ²⁴ بىز سىلەرنىڭ ئىمانىڭلارنىڭ ئۈستىدە خوجا بولغاندەك ئەمەس، بەلكى سىلەر ئىماندا تۇرغاچ، بىز ھەمكارلىرىڭلار بولۇپ خۇشاللىقنىڭلار ئۈچۈن شۇنى ئېيتىمىز.

2 ¹ سىلەرگە يەنە غەملىك كەلتۈرمەي دەپ، ئۆز ئىچىمدە قارار قىلدىم. ² چۈنكى مەن سىلەرنى غەمكىن قىلسام، كىم ئۆزۈمنى خۇش قىلىدۇ؟ ئۆزۈم غەمكىن قىلغان كىشىلەرمىكىن؟ ³ مەن كەلسەم، ئۆزۈمگە خۇشلۇق كەلتۈرىدىغانلاردىن ماڭا غەملىك بولمىسۇن دەپ، پۈتكىنىمنى پۈتتۈم. چۈنكى ھەممەڭلاردىن شۇ ئۈمىدىم باركى، مېنىڭ خۇشلۇقۇم ھەممەڭلارنىڭ خۇشلۇقى بولىدۇ. ⁴ غەمكىن بولمىقىڭلار ئۈچۈن ئەمەس، بەلكى سىلەرگە بولغان مۇھەببىتىمىنىڭ زىيادىلىكىنى بىلمىكىڭلار ئۈچۈن تولا غەملىك ۋە كۆڭلۈمنىڭ دەردى ۋە تولا كۆز ياشلىرى بىلەن سىلەرگە پۈتتۈم.

گۇناھكارنى ئەپۇ قىلىپ قايتىدىن قوبۇل قىلىش

⁵ لېكىن بىر كىشى غەملىككە سەۋەب بولغان بولسا، مېنى غەمكىن قىلمىدى، بەلكى مەن ئاشۇرۇۋەتكىلى خالىماي، ئۇ ھەممەڭلارنى ئانچە-مۇنچە غەمكىن قىلدى دەيمەن. ⁶ ئۇنداق كىشىگە تولىلىرىڭلارنىڭ تەرىپىدىن بولغان جازا يېتىدۇ. ⁷ شۇنىڭ ئورنىدا ئەمدى ئۇنى ئەپۇ قىلىپ، ئۇ كىشى زىيادە چوڭ غەمىدىن يۇتۇلۇپ كەتمىسۇن دەپ، ئۇنىڭغا تەسەللى بەرگەيسىلەر. ⁸ ئۇنىڭ ئۈچۈن سىلەرگە يالۋۇرمەنكى، ئۇنىڭغا مۇھەببەت كۆرسىتىشنى ئاراڭلاردا قارار توختىتىشقايسىلەر. ⁹ چۈنكى سىلەرنىڭ مۇستەھكەم قەدەملىك بولۇپ، ھەر ئىشتا ئىتائەت قىلغىڭلار بارمۇ دەپ بىلمەك ئۈچۈن ھەم پۈتتۈم. ¹⁰ ھەركىمگە ئەپۇ قىلساڭلار، مەن ھەم ئۇنى ئەپۇ قىلمەن. چۈنكى بىر نېمە ئەپۇ قىلغان بولسام، ئەپۇ قىلغىنىمى مەسھنىڭ ئالدىدا سىلەر ئۈچۈن قىلدىم. ¹¹ شەيتان ئۆزى بىزگە كۈچلۈك كەلمىسۇن، چۈنكى ئۇنىڭ قەستلىرىدىن بىخەۋەر ئەمەسمىز.

يېڭى ئەھدىنىڭ خىزمەتكارلىرى

¹² مەسھنىڭ ئىنجىلىنى يەتكۈزگىلى تروئاسقا كەلگىنىدە، ماڭا خۇداۋەندە تەرىپىدىن بىر ئىشىك ئېچىلغانىدى. ¹³ ئەمما بۇرادىرىم تىموتىنى تاپمىغاچ روھۇمدا بىئارام بولۇپ، ئانداكىلەر بىلەن خوشلىشىپ ماكبىدونىيەگە چىقتىم. ¹⁴ لېكىن خۇداغا شۈكۈر بولغايكى، ئۇ ھەمىشە بىزنى مەسھ بىلەن نۇسرەت دەبدەبىسىدە ئېلىپ بېرىپ، بىزنىڭ ۋاستىمىز بىلەن ھەر يەردە ئۆز مەرىپىتىنىڭ خۇش بۇيىنى ئاشكارا قىلىدۇ. ¹⁵ چۈنكى ئۆزىمىز نىجات تاپقۇچىلار ئارىسىدا ۋە ھالاك بولغۇچىلار ئارىسىدا خۇدانىڭ ئالدىدا مەسھنىڭ خۇش بۇيىدۇرمىز. ¹⁶ بۇلارغا ئۆلۈمدىن ئۆلۈمگە ۋە ئۇلارغا تىرىكلىكتىن تىرىكلىككە بىر بۇيىدۇرمىز. لېكىن كىم شۇ ئىشقا يارايدۇ؟ ¹⁷ چۈنكى بىز ئۆز مەنەپىتى ئۈچۈن خۇدانىڭ سۆزىنى تەتۈر تولغىغان تولا كىشىلەردەك ئەمەس، بەلكى ساپ نىيەتتىن، دەرۋەقە خۇدا تەرىپىدىن چىققانداك، مەسھتە خۇدانىڭ ئالدىدا سۆز قىلىمىز.

3 ¹ ئەمدى يەنە ئۆز گېپىمىزنى قىلغىلى تۇرىمىزمۇ؟ ياكى بەزىلەردەك سىلەرگە ياكى سىلەردىن تەۋسىيە خېتىنى لازىم قىلىمىزمۇ؟ ² بىزنىڭ خېتىمىز سىلەر ئۆزۈڭلاردۇرسىلەر. سىلەر كۆڭلىمىزگە يېزىلىپ، ھەممە ئادەملەردىن تونۇلۇپ ئوقۇلىدىغان بىر خېتىمىزدۇرسىلەر. ³ مانا سىلەر سىياھ بىلەن تاش تاختىلىرىغا پۈتۈلمەي، تىرىك خۇدانىڭ روھى بىلەن كۆڭۈلنىڭ گۆش تاختىلىرىغا پۈتۈلۈپ، مەسھنىڭ بىزنىڭ خىزمىتىمىز بىلەن قىلىنغان خېتى ئىكەنلىكىڭلار ئاشكارا بولدى.

⁴ مەسھنىڭ ۋاستىسى بىلەن خۇداغا قىلغان ئېتىقادىمىز شۇنداقتۇر. ⁵ لېكىن بىز ئۆزىمىزدىن بىر نەرسىنى قىلالايمىز دەپ خىيال قىلغۇدەك ئۆزىمىزدە ئىقتىدار يوق. بەلكى بىزنىڭ ئىقتىدارىمىز خۇدادىندۇر. ⁶ ئۇ ئۆزى بىزنى يېڭى ئەھدىنىڭ خىزمەتكارلىرى بولۇشقا، يەنى ھەرىنىڭكى ئەمەس، بەلكى روھنىڭ خىزمەتكارلىرى بولۇشقا قايىل قىلدى. چۈنكى ھەرپ ئۆزى ئۆلتۈرىدۇ ئەمما روھ تىرىلدۈرىدۇ.

يېڭى ئەھدىنىڭ شان-شەرىپى

⁷ لېكىن ئۆلۈمنىڭ خىزمىتى، يەنى تاشلارغا ئويۇلغان ھەرپلەرنىڭ خىزمىتى ئۆزى شان-شەرەپ بىلەن كەلگەن بولسا، شۇنداقكى، مۇسانىڭ يۈزىدىكى يىتىپ كېتىدىغان شان-شەرىپى ئۈچۈن بەنى-ئىسرائىل ئۇنىڭ چىرايىغا قارىيالمىغۇدەك بولغان بولسا، ⁸ روھنىڭ خىزمىتى قانچە زىيادىرەك شان-شەرەپ بىلەن بولمامدۇ؟ ⁹ چۈنكى ھۆكۈمنىڭ خىزمىتى شەرەپلىك بولغان بولسا، ئادالەتنىڭ خىزمىتى شان-شەرەپتە قانچە زىيادىلىشىدۇ. ¹⁰ بۇنىڭغا قاراپ بۇ ھەددىدىن ئۇلۇغ شان-شەرەپ جەھىتىدىن شەرەپلىك بولغان ھەر نېمە شەرەپسىزدەك بولىدۇ. ¹¹ چۈنكى يوقىلىدىغان خىزمەت شەرەپلىك بولغان بولسا، باقىي قالىدىغان خىزمەتنىڭ شان-شەرىپى قانچە زىيادىرەك بولىدۇ.

¹² شۇنداق ئۈمىدىمىز بار بولغاندىن كېيىن، ئاشكارا ئىش قىلىپ غەيرەتلىك بولىمىز. ¹³ مۇسا: بەنى-ئىسرائىل يۈزۈمىدىكى شان-شەرەپنىڭ يىتىپ كېتىدىغىنىنى كۆرمىسۇن دەپ، ئۆز يۈزىگە پەردە تۇتقاندەك قىلمايمىز. ¹⁴ ئەمما ئۇلارنىڭ زېھنىلىرى قېتىپ كەتتى ۋە بۇ كۈنگىچە كونا ئەھدىنىڭ كىتابى ئوقۇلغاندا شۇ پەردە ئېچىلماي تۇرماقتا، لېكىن مەسھتە كۆتۈرۈلدى. ¹⁵ ھەتتا بۇ كۈنگىچە مۇسانىڭ كىتابى ئوقۇلغىنىدا ئۇلارنىڭ كۆڭۈللىرىگە بىر پەردە قويۇقلۇقتۇر. ¹⁶ لېكىن ئۇلار خۇداۋەندىگە ياندىغان ۋاقتىدا ئۇ پەردە كۆتۈرۈلدى. ¹⁷ خۇداۋەندە روھتۇر ۋە خۇداۋەندىنىڭ روھى نە يەردە بولسا، ئاندا ئازادلىق باردۇر. ¹⁸ لېكىن بىز پەردىسىز يۈز بىلەن بىر ئەينەككە قارىغاندەك خۇداۋەندىنىڭ ئۇلۇغلىكىنى كۆرگەنلەرنىڭ ھەممىسى ئۇنىڭ سۈرىتىگە ئۆزگەرتىلىپ، روھ بولغان خۇداۋەندە ۋاستىسى بىلەن بولغاندەك شەرەپتىن شەرەپكە بارىمىز.

ساپال قاچىدىكى خەزىنە

4 ¹ ئەمدى بىز مەرھەمەت تېپىپ، بۇ خىزمەتتە تۇرغاندىن كېيىن جۈرئەتسىز بولمايمىز ² ۋە خىجالەتنىڭ پىنھان ئىشلىرىنى تاشلاپ، ھىيلە بىلەن يۈرمەيمىز. خۇدانىڭ سۆزىگە خىيانەتچىلىك قىلماي، ھەقىقەتنى بايان قىلىمىقىمىز بىلەن ئۆزىمىزنى خۇدانىڭ ئالدىدا ھەر ئادەمنىڭ ۋىجدانىغا تەرىپ قىلىمىز.

³ لېكىن ئىنجىلىمىز يوشۇرۇلغان بولسا، ھالاك بولىدىغانلاردىن يوشۇرۇلغاندۇر. ⁴ خۇدانىڭ سۈرىتى بولغان مەسھنىڭ شان-شەرىپىنىڭ ئىنجىلىدىكى نۇر ئۇلارغا يورۇقلۇق بەرمىسۇن دەپ، بۇ زاماننىڭ تەڭرىسى ئىشەنمىگەنلەرنىڭ زېھىنلىرىنى كور قىلىپ قويدى.

⁵ چۈنكى بىز ئۆزىمىزنى ۋەز ئېيتماي، مەسھ ئەيسانى خۇداۋەندە ئېيتىپ، ئۆزىمىزنى سىلەرنىڭ خىزمەتكارلىرىڭلار دەپ ۋەز ئېيتىمىز. ⁶ «قاراڭغۇلۇقتىن بىر نۇر چىقىپ يورۇسۇن» دەپ بۇيرۇغان خۇدا، مەسھنىڭ يۈزىدىن ئۆز شان-شەرىپىنىڭ مەرپەت نۇرى بىلەن كۆڭۈللىرىمىزنى يورۇتتى.

⁷ قۇدرەتنىڭ يەزىلىتى بىزدىن بولماي، خۇدا ئۆزىدىن بولمىقى ئۈچۈن، بۇ خەزىنىنى ساپال قاپچىدا ساقلايمىز. ⁸ ھەر تەرىپىدىن قىستىلىمىز، لېكىن ئىلاجىسىز ئەمەس، پاراكەندىدۇرمىز لېكىن ئۈمىدىسىز ئەمەس، ⁹ قوغلىنىمىز لېكىن تاشلانغان ئەمەس، يەرگە يىقىتلىمىز لېكىن ھالاك ئەمەسمىز. ¹⁰ ئەيسانىڭ تىرىكلىكى بەدىنىمىزدە ئاشكارا بولماق ئۈچۈن، ھەمىشە ئەيسانىڭ ئۆلۈمىنى بەدەندە كۆتۈرۈپ يۈرمىز. ¹¹ چۈنكى ئەيسانىڭ تىرىكلىكى ئۆلۈملۈك جىسمىمىزدە ئاشكارا بولمىقى ئۈچۈن، بىز تىرىك قالغانلار ئەيسا ئۈچۈن ھەمىشە ئۆلۈمگە تاپشۇرۇلىمىز. ¹² ئەمدى ئۆلۈم بىزدە ئىشلەيدۇ، ئەمما سىلەردە تىرىكلىك ئىشلەيدۇ. ¹³ لېكىن «ئىشەندىم، ئۇنىڭ ئۈچۈن سۆز قىلدىم» دەپ پۈتۈلگەندەك، بىزدە ھەم ئۇ ئىماننىڭ روھى بولغىنى ئۈچۈن، ئۆزىمىز ئىشىنىپ سۆز قىلىمىز. ¹⁴ چۈنكى بىلىمىزكى، خۇداۋەندە ئەيسانى تىرىلدۈرۈپ قوپۇرغۇچى بىزنى ھەم ئەيسا بىلەن تىرىلدۈرۈپ قوپۇرۇپ، سىلەر بىلەن بىللە ھۇزۇرغا كەلتۈرىدۇ. ¹⁵ بۇ ھەممە ئىشلار سىلەر ئۈچۈن بولىدۇ. بۇنىڭ بىلەن مېھىر-شەپقەت ئۆزى تولىلارغا يەتكۈزۈلگىنى بىلەن ئېشىپ، خۇدانىڭ شان-شەرىپى ئۈچۈن شۈكۈر ئېيتىشنىڭ زىيادىلەشتۈرۈشىگە سەۋەب بولىسۇن.

¹⁶ شۇنىڭ ئۈچۈن جۈرئەتسىز بولمايمىز، بەلكى زاھىردىكى ئادىمىمىز خاراب بولسا ھەم، ئىچكى ئادىمىمىز كۈندىن-كۈنگە يېڭىلانماقتا. ¹⁷ چۈنكى بىر دەملىك بولۇپ يېنىك بولغان تەڭلىكىمىز بىزگە، يەنى كۆرۈنگەن نەرسىلەرنى كۆزلىمەي، كۆرۈنمىگەننى كۆزلىگۈچىلەرگە، ھەددىدىن زىيادىلىشىپ مىقداردىن ئوشۇق بولغان دەرىجىدە ئېغىر ۋەزىنلىك ئەبەدىي بىر شان-شەرەپ پەيدا قىلىدۇ. ¹⁸ چۈنكى كۆرۈنگەن نەرسىلەر بىر ۋاقىتقىچىلىك، ئەمما كۆرۈنمىگەن نەرسىلەر ئەبەدىگىچە قالىدۇ.

ئاسماندىكى ماكانىمىز

5 ¹ بىلىمىزكى، زېمىنى بەدەن چېدىرىمىز يىقىتلىسا، خۇدا تەرىپىدىن بولۇپ، قول بىلەن ياسالغان ئەبەدىي بىر ماكانىمىز ئاسمانلاردا باردۇر. ² ئۇنىڭ ئۈچۈن ئۇ ئاسماندىن بولغان ماكانىمىزنى ئۈستىمىزگە كىيگىلى ئارزۇ قىلىپ ئاھ تارتىمىز. ³ چۈنكى ئۇنى كىيگەن بولساق، يالىڭاچ بولۇپ قالمايمىز. ⁴ بىز بۇ چېدىرىمىزدا ياشاپ تۇرغىنىمىزدا سىقىلىپ

كېتىپ ئاھ تارتىمىز، چۈنكى يالڭاچلىنىشنى خالماي، ئۆلۈملۈك ئۆزى تىرىكلىكتىن يۇتۇلۇپ كېتىلسۇن دەپ، كىيىندۈرۈلۈشنى خالايمىز. ⁵ لېكىن بىزنى شۇ ھالەتكە كەلتۈرۈپ، بىزگە ئۆز روھىنى كاپالات قىلىپ بەرگۈچى خۇدادۇر.

⁶ ئۇنىڭ ئۈچۈن ھەمىشە خاتىرجەمدۇرمىز. ئەمما بىلىمىزكى، بەدەندە ماكان تۇتقىنىمىزدا خۇداۋەندىدىن يىراق بولۇپ غېرىبلىقتىدۇرمىز. ⁷ چۈنكى كۆرۈنۈش بىلەن يۈرمەي، ئىمان بىلەن يۈرمىز. ⁸ لېكىن بىزلەر خاتىرجەم بولۇپ، بەدەندىن كېتىپ خۇداۋەندىنىڭ ئالدىغا بېرىپ، ئاندا ۋەتەن تۇتقىلى ئوشۇقراق خالايمىز. ⁹ ئۇنىڭ ئۈچۈن بەدەندە ھازىر بولساق ياكى غايىب بولساق، ئۇنىڭ ئالدىدا مەقبۇل بولغىلى غەيرەت قىلىمىز. ¹⁰ چۈنكى ھەركىم ئۆمىرىدە بەدىنى بىلەن نېمە ئەمەل قىلغان بولسا، خاھى ياخشىلىق بولسۇن، خاھى يامانلىق بولسۇن، بارچىسى ئۆزىگە ياندۇرۇلسۇن دەپ، ھەممىمىز مەسھنىڭ سوراق تەختىنىڭ ئالدىدا ئاشكارا بولمىقىمىز لازىمدۇر.

ياراشتۇرۇش خىزمىتى

¹¹ بىز خۇداۋەندىنىڭ دەھشىتىنى بىلىپ، ئادەملەرنى ئۇنتىمىز. لېكىن خۇدانىڭ ئالدىدا ئاشكارا بولدۇق ۋە ئۈمىد قىلىمەنكى، سىلەرنىڭ ئىچىدىنلىرىڭلاردا ھەم ئاشكارا بولدۇق. ¹² سىلەرنىڭ ئالدىڭلاردا يەنە ئۆزىمىزنى تەرىپ قىلمايمىز، بەلكى كۆڭۈلدىكى ئىش بىلەن پەخىرلەنمەي، زاھىردىكى ئىشلار بىلەن پەخىرلەنگۈچىلەرنىڭ ئالدىدا پەخىرلەنگىلى بىر سەۋەبىڭلار بولماق ئۈچۈن بۇنى ئېيتىمىز. ¹³ ئىچ-ئىچىمىزگە سىغماي قالغان بولساق، خۇدا ئۈچۈن شۇنداق بولدۇق. ئوڭ بولساق، سىلەر ئۈچۈن شۇنداق بولدۇق. ¹⁴ مەسھنىڭ مۇھەببىتى بىزنى زورلايدۇ. چۈنكى بىرى ھەممىسى ئۈچۈن ئۆلدى. ئۇنىڭ ئۈچۈن ھەممىسى ئۆلگەندۇر دەپ سانايمىز. ¹⁵ ئۇ ئۆزى ھەممىسى ئۈچۈن ئۆلدىكى، ھايات بولغانلار ئۆز-ئۆزى ئۈچۈن ياشىماي، بەلكى ئۇلارنىڭ ئۆزى ئۈچۈن ئۆلۈپ تىرىلىپ قوپۇرۇلغۇچى ئۈچۈن ياشىسۇن. ¹⁶ مۇندىن كېيىن ھېچكىمنى بەدەن ھېسابىچە تونۇمايمىز، مەسھنى بەدەن ھېسابىچە تونۇغان بولساقمۇ، مۇندىن كېيىن ئۇنى ئۇنداق تونۇمايمىز. ¹⁷ ئۇنىڭ ئۈچۈن بىرىمىز مەسھتە بولسا، ئۇ ئۆزى يېڭى يارىتىلغۇچى بولدى. كىمكى ئۆتتى، مانا ھەممە نەرسە يېڭى بولدى. ¹⁸ لېكىن ھەممىسى بىزنى مەسھنىڭ ۋاسىتىسى بىلەن ئۆزى بىلەن ياراشتۇرۇپ، بىزگە ياراشتۇرماقلىقىنىڭ خىزمىتىنى بەرگەن خۇدادىندۇر. ¹⁹ دېمەك، خۇدا ئۆزى مەسھتە دۇنيانى ئۆزى بىلەن ياراشتۇرۇپ، ئۇلارغا خىلاپلىقلىرىنى سانىمىدى، شۇنداقلا ياراشتۇرماقلىقىنىڭ سۆزىنى بىزگە تاپشۇردى.

²⁰ مەسھ ئۈچۈن ئەلچىلەردۇرمىز. خۇدا بىزنىڭ ۋاسىتىمىز بىلەن نەسھەت بېرىدۇ: «خۇدا بىلەن يارىشىڭلار» دەپ مەسھنىڭ ئورنىدا يالۋۇرمىز. ²¹ بىز ئۇنىڭ بىلەن خۇدانىڭ ئادىللىرى بولغايىمىز دەپ، ئۇ گۇناھنى بىلمىگەن كىشىنى بىز ئۈچۈن گۇناھنىڭ ئۆزى قىلدى.

6¹ ئۇنىڭ ھەمكارلىرى بولۇپ يالۋۇرمىزكى، خۇدانىڭ مېھرى-شەپقىتىنى بىكار قوبۇل قىلمىغايلىقىمىز. ² چۈنكى ئۇ «مەقبۇل ۋاقتىدا سېنى ئاڭلاپ، نىجات كۈنىدە ساڭا ياردەم بەردىم. مانا ئەمدى مەقبۇل ۋاقتىتۇر، مانا ئەمدى نىجات ۋاقتىدۇر» دەپ ئېيتىدۇ.

پاۋلۇسنىڭ تارتقان جاپا-مۇشەققىتى

³ ئەمما خىزمەت دەشەنمە بېرىلمىسۇن دەپ، ھېچ ئىشتا بىركىمگە تايىش سەۋەبى بولماي، ⁴ ھەممە ئىشتا ئۆزىمىزنى خۇدانىڭ خىزمەتكارلىرىدەك كۆرىستىمىز. دەرۋەقە تولا سەۋرەدە، زەخمەتتە، تەڭلىكتە، كۆڭۈل دەردىدە، ⁵ تاياق ئۇرۇلۇشتا، سولىنىشتا، غەلۋىلەردە، ئەمگەكلەردە، ئۇيغۇسىزلىقتا، روزا تۇتۇشتا، ⁶ پاكلىقتا، مەرىپەتتە، كۆڭۈل كەڭلىكتە، مېھرىبانلىقتا، مۇقەددەس روھتا، رىياسىز مۇھەببەتتە، ⁷ ھەقىقەت سۆزىدە، خۇدانىڭ قۇدرىتىدە، ئوڭ بىلەن چەپ قولدا ئادالەت يارىغىنى تۇتۇشتا، ⁸ ئىززەت بىلەن ھاقارەتتە، بەدىنام بىلەن ياخشى سۈپەتلىنىشتە، توغرا بولۇپ ئالدىغۇچىدەك سانلىنىشتا، ⁹ مەلۇم بولۇپ نامەلۇم بولۇشتا، مانا تىرىك بولۇپ ئۆلۈكتەك سانلىنىشتا، تاياق يەپ ئۆلتۈرۈلمىگۈدەك تۇرۇشتا، ¹⁰ ھەمىشە خۇشال بولۇپ غەمكىندەك تۇرۇشتا، توللىرىنى غەنىي قىلىپ يېقىردەك تۇرۇشتا، ھەر نەرسىگە ئىگە بولۇپ ھېچ نەرسىسى يوق كىشىلەردەك بولۇپ، ھەر ئىشتا ئۆزىمىزنى خۇدانىڭ خىزمەتكارلىرىدەك كۆرىستىمىز.

¹¹ ئەي كورىنتۇسلۇقلار، ئاغزىمىزنى ئېچىپ سىلەرگە ئوچۇق سۆزلەيمىز، كۆڭلىمىز سىلەرگە كەڭرىپ تۇرىدۇ. ¹² بىزنىڭ كۆڭلىمىزدە جايىڭلار تار ئەمەس، لېكىن سىلەرنىڭ كۆڭلۈڭلاردا جاي تاردۇر. ¹³ مەن بالىلارغا سۆزلىگەندەك سىلەرگە: «ئوخشاشقا ئوخشاشنى يانداپ، سىلەر ھەم كۆڭۈللىرىڭلارنى كەڭرىتىڭلار» دەيمەن.

ئىمانسىزلار بىلەن بىر بويۇنتۇرۇق تېگىگە كىرمەڭلار

¹⁴ ئىمانسىزلار بىلەن بىللە مۇناسىپ بولمىغان بويۇنتۇرۇق تېگىگە كىرمەڭلار. ئادالەتنىڭ ھەقسىزلىق بىلەن نېمە ئىشى بار؟ ياكى نۇرنىڭ قاراڭغۇلۇق بىلەن نېمە شېرىكلىكى بار. ¹⁵ مەسھنىڭ بەلىئال بىلەن نېمە ئىتتىپاقلىقى بار؟ ياكى مۆمىننىڭ ئىمانسىز كىشى بىلەن نېمە ئورتاقلىقى بار؟ ¹⁶ خۇدانىڭ بەيتىنىڭ بۇتلار بىلەن نېمە ئارىلىشىشى بار؟ مانا بىز تىرىك خۇدانىڭ بەيتىدۇرمىز، چۈنكى خۇدا شۇنداق ئېيتقانكى: «مەن ئۇلاردا ماكان تۇتۇپ، ئۇلارنىڭ ئارىسىدا يۈرۈپ، ئۇلارنىڭ تەڭرىسى بولمەن ۋە ئۇلار مېنىڭ قوۋمىم بولىدۇ. ¹⁷ ئۇنىڭ ئۈچۈن خۇداۋەندە ئېيتىدۇكى: «ئۇلارنىڭ ئوتتۇرىسىدىن چىقىپ ئايرىڭلار ۋە ناپاك نەرسىگە تەگمەڭلار. شۇندا مەن سىلەرنى قوبۇل قىلىمەن ¹⁸ ۋە مەن سىلەرگە ئاتا بولمەن ۋە

7 سىلەر ماڭا ئوغۇللار ۋە قىزلار بولسىلەر» دەپ خۇداۋەندە قانداق مۇتلەق ئېيتىدۇ. ئەي ئامراقلار، شۇ ۋەدىلىرىمىز بار بولغاندىن كېيىن، جىسمىنى ۋە روھىنى چىركىن قىلىدىغان ھەر نەرسىدىن ئۆزىمىزنى پاكىز قىلىپ، خۇدانىڭ قورقۇنچىدا دىيانەتنى كامالەتكە يەتكۈزەيلى

پاۋلۇسنىڭ خۇشلۇقى

2 بىزگە كۆڭۈللىرىڭلاردا جاي بېرىڭلار. ھېچكىمگە زۇلۇم قىلمىدۇق، ھېچكىمگە زەرەر يەتكۈزۈلمىدۇق، ھېچكىمنىڭ ھەققىنى يېمىدۇق. 3 سىلەرنى ھۆكۈم قىلماق ئۈچۈن بۇنى ئېيتمايمەن. چۈنكى: «سىلەر بىلەن ئۆلۈپ، سىلەر بىلەن ياشىغۇدەك كۆڭلىمىزدىكى سىلەر» دەپ ئىلگىرى سىلەرگە ئېيتتىم. 4 سىلەرنىڭ جەھەتتىڭلاردىن تولا خاتىرجەملىكىم بار. سىلەرنىڭ جەھەتتىڭلاردىن تولا پەخرىم بار. تەسەللى بىلەن تولغانمەن. ھەممە تەڭلىكىمىزدە خۇشلۇقتىن تېشىپ كەتكەنمەن.

5 بىز ماكدونىيەگە كەلگەندە جىسمىمىزدە ھېچ ئارام تاپماي، ھەر تەرىپىدىن قىستىلىپ تۇردۇق، تاشقىرىدىن ئۇرۇش بىلەن ۋە كۆڭلىمىزدىن قورقۇنچ بىلەن قىستالدىق. 6 لېكىن كەمتەرلىرىگە تەسەللى بەرگۈچى خۇدا تىنۇسنىڭ كەلگىنى بىلەن بىزگە تەسەللى بەردى. 7 لېكىن يالغۇز ئۇنىڭ كېلىشى بىلەن ئەمەس، بەلكى ئۇ ئۆزى سىلەردىن تاپقان تەسەللى بىلەن تەسكىن تاپتۇق. چۈنكى ئۇ سىلەرنىڭ ئىشتىياق باغلىغىنىڭلارنى، غېمىڭلارنى ۋە مەن ئۈچۈن غەيرەت قىلغىنىڭلارنى دەپ بەرگەندە، تېخى خۇش بولدۇم.

8 ئەمما سىلەرنى ئۆز خېتىم بىلەن غەمكىن قىلغان بولساممۇ، ئەمدى پۇشايمان بولمايمەن. ئۇ خەت سىلەرنى بىر ۋاقىتقىچە غەمكىن قىلغىنىنى كۆرۈپ، پۇشايمان بولغان بولساممۇ، 9 ئەمدى خۇشتۇرمەن. غەمكىن بولغىنىڭلار ئۈچۈن ئەمەس، بەلكى توۋا قىلغۇدەك غەمكىن بولغىنىڭلار ئۈچۈن خۇش بولدۇم. بىزدىن ھېچ زەرەر تارتماي، بەلكى خۇدانىڭ ئىرادىسىگە مۇۋاپىق غەمكىن بولدىڭلار. 10 چۈنكى خۇدانىڭ ئىرادىسىگە مۇۋاپىق بولغان غەمكىنلىك ئۆزى پۇشايمان قىلمايدىغان نىجاتقا باشلايدىغان توۋنى ھاسىل قىلىدۇ، لېكىن دۇنيانىڭ غەمكىنلىكى ئۆلۈم ھاسىل قىلىدۇ. 11 چۈنكى خۇدانىڭ ئىرادىسىگە مۇۋاپىق غەمكىن بولغىنىڭلار ئۆزى قانچە چوڭ ئىجتىھات ئاراڭلاردا پەيدا قىلدى، قانچە ئۆزىڭلارنىڭ ھەقىقىي، قانچە غەزەپ، قانچە قورقۇنچ، قانچە ئىشتىياق، قانچە غەيرەت، قانچە تەنبە پەيدا قىلدى. ھەر تەرىقە بىلەن شۇ ئىشتا ئۆزۈڭلارنى پاكىز كۆرسەتتىڭلار.

12 سىلەرگە پۈتكىنىدە ناھەقلىق قىلغان كىشى ئۈچۈن ياكى ناھەقلىق تارتقان كىشى ئۈچۈن پۈتمەي، بەلكى بىز ئۈچۈن بولغان ئاراڭلاردىكى غەيرەتتىڭلار خۇدانىڭ ئالدىدا ئاشكارا بولسۇن دەپ، سىلەرگە پۈتتۈم. 13 ئۇنىڭ ئۈچۈن تەسەللى تاپتۇق. ئەمما تەسەللىمىزنىڭ ئۈستىدە تىنۇسنىڭ خۇشلۇقى بىلەن تېخى چوڭراق خۇشلۇق تاپتۇق، چۈنكى ئۇنىڭ روھى ھەممەڭلاردىن

ئىستىراھەت تاپتى. ¹⁴ ئەگەر ئۇنىڭ ئالدىدا سىلەرنىڭ جەھتتىڭلاردىن پەخىرلەنگەن بولسام، خىجالەت بولمىدىم. بەلكى سىلەرگە ئېيتقىنىمىزنىڭ ھەممىسى راست بولغاندەك، تىتۇسنىڭ ئالدىدا قىلغان پەخىرىمىز ھەم راست چىقتى. ¹⁵ ئۇ ھەممەڭلارنىڭ ئىتائەت قىلغىنىڭلارنى ۋە سىلەرنىڭ ئەيمەنگەن ۋە تىتىرىگەن ھالدا ئۇنى قوبۇل قىلغىنىڭلارنى يادىغا كەلتۈرگەندە، سىلەرگە بار مۇھەببەتنى تېخى ئېشىدۇ. ¹⁶ مەن ھەر ئىشتا سىلەرنىڭ توغراڭلاردا خاتىرجەم بولغىنىم ئۈچۈن خۇشتۇرمەن.

يەرۇسالمدىكى مەسھىپىلەرگە ئىئانە بېرىش توغرىسىدا

8 ¹ لېكىن، ئەي بۇزادەلەر، خۇدانىڭ ماكىپدونىيەدىكى جامائەتلەرگە بەرگەن مېھىر-شەپقىتىنى سىلەرگە بىلدۈرىمىز. ² ئۇلار تولا تەڭلىكتىن قىستىلىپ، ئۆز چوڭ پېقىرلىقىدا تۇرسىمۇ، خۇشلۇقنىڭ زىيادىلىكىدىن ئۇلار كەڭرىچىلىك ۋە كۆڭۈل ساددىلىقى بىلەن بەردى. ³ چۈنكى ئۇلار ئۆز ئىمكانىيىتىچە بەردى، گۇۋاھلىق بېرىمەنكى، ھەتتا ئۆز ئىختىيارى بىلەن ئىمكانىيەتلەردىن زىيادىرەك بەردى. ⁴ مۇقەددەسلەرگە بولىدىغان خىزمەتكە شېرىك بولۇشىغا بىزدىن ئىلتىپات سوراپ تولا يالۋۇردى. ⁵ ئۇلار ئۈمىد قىلغىنىمىزدىن ئېشىپ، خۇدانىڭ ئىرادىسى بىلەن ئۆزىنى ئاۋۋال خۇداۋەندىگە، ئاندىن بىزگە بەردى. ⁶ شۇڭا، ئۇ ئۆزى ئىلگىرى باشلىغاندەك، سىلەرنىڭ ئاراڭلاردا بۇ مەرھەمەت ئىشىنى ھەم پۈتكۈزسۇن دەپ، تىتۇستىن تەلەپ قىلدۇق. ⁷ ھەر ئىشتا ئاشقىنىڭلاردەك، يەنى ئىماندا، سۆزدە، مەرىپەتتە، ھەممە غەيرەتتە، ۋە بىزگە مۇھەببەت كۆرسىتىشتە ئاشقىنىڭلاردەك بۇ مەرھەمەت ئىشتا ھەم ئېشىڭلار.

⁸ شۇنى بىر بۇيرۇقتەك ئېيتمايمەن، بەلكى باشقىلارنىڭ غەيرىتىنى دەپ بەرگىنىم بىلەن سىلەرنىڭ مۇھەببىتىڭلارنىڭ راستلىقىنى سىناپ باقماق ئۈچۈن ھەم شۇنى ئېيتىمەن. ⁹ خۇداۋەندىمىز ئەيسا مەسھىننىڭ مېھىر-شەپقىتىنى بىلىسىلەر. ئۇ ئۆزى غەنىي ئىدى، ئەمما سىلەر ئۇنىڭ پېقىرلىقى بىلەن غەنىي بولغىسىلەر دەپ، ئۇ سىلەر ئۈچۈن پېقىر بولدى. ¹⁰ بۇنىڭ بىلەن سىلەرگە بىر مەسلىھەت كۆرسىتىمەن، چۈنكى بۇ ئىش سىلەرگە پايدىلىقتۇر. ئۆزۈڭلار ئۆتكەن يىل يالغۇز شۇ ئىشنى ئەمەلگە كەلتۈرگىلى باشلىماي، بەلكى ئاۋۋال ئۇنىڭ توغرىسىدىكى مەسلىھەتنى توختاتقۇچىسى ئىدىڭلار. ¹¹ بۇ ئىشتا مەيلىڭلار بولغاندەك، ئەمدى بۇ ئىشنى قولۇڭلاردىن كەلگىنىچە ئەمەلگە كەلتۈرۈپ پۈتكۈزۈڭلار. ¹² ئەگەر كىشىنىڭ بەرگۈسى بار بولسا، ئۆزىنىڭ يوقىغا ئەمەس، بەلكى ئۆز بارىغا قاراپ بېرىشى مەقبۇل بولىدۇ. ¹³ چۈنكى باشقىلارغا راھەت بولۇپ، سىلەرگە تەڭلىك بولماق ئۈچۈن ئەمەس، بەلكى تەڭشەلمەك ئۈچۈن شۇ ۋاقىتتا سىلەرنىڭ ئوشۇق نەرسەڭلار ئۇلارنىڭ كەملىكىنى تەڭشەسۇن ¹⁴ ۋە ئۇلارنىڭ ئوشۇق نەرسىلىرى بىر ۋاقىت سىلەرنىڭ كەملىكىڭلارنى تەڭشەسۇن. بۇنىڭ بىلەن باراۋەرلىك بولىدۇ. ¹⁵ خۇددى: «تولا يىغقۇچىغا ئېشىپ قالمىدى، ئەمما ئاز يىغقۇچىغا

كېمىپ قالدى» دەپ پۈتۈلگەندەك بولغاي.

¹⁶ لېكىن سىلەر ئۈچۈن بۇ ئىجتىھاتنى تىنچلىقنىڭ كۆڭلىگە سالغان خۇداغا شۈكۈر بولسۇن.

¹⁷ چۈنكى تەلىپىمىزگە راست ماقۇل بولدى، دەرۋەقە ئۆزى ئۇنداق قىزغىن ئىكەنكى، ئۆز كۆڭلىنىڭ مەيلى بىلەن ئالدىڭلارغا كەتتى. ¹⁸ ئۇنىڭ بىلەن بىللە ئىنجىل ئۈچۈن ئىجتىھات قىلىپ، ھەممە جامائەتلەردە داڭلانغان بىر بۇرادەرنى ئەۋەتتۇق. ¹⁹ بۇنىڭدىن باشقا ئۇ ئۆزى خۇدانىڭ شان-شەرىپى ئۈچۈن بولۇپ، بىزنىڭ مەيلىمىزنى مەلۇم قىلىدىغان ئىئاننى ئېلىپ بېرىشىمىزدا بىزگە ھەمراھ بولغىلى جامائەتلەردىن ئىلغانغان. ²⁰ بىزنىڭ خىزمىتىمىز بىلەن يىغىلغان ئىئاننىڭ توللىقى ئۈچۈن ھېچكىم بىزنى ئەيىبلىگىلى سەۋەب تاپمىسۇن دەپ، ئېھتىيات قىلدۇق. ²¹ چۈنكى يالغۇز خۇداۋەندىنىڭ ئالدىدا ئەمەس، بەلكى ئادەملەرنىڭ ئالدىدا ھەم ياخشىلىق قىلغىلى تىرىشىمىز. ²² ئۇلار بىلەن بىللە يەنە بىر بۇرادەرنى ئەۋەتتۇق. ئۇنىڭ تولا ئىشلاردا غەيرەتلىك بولغىنىنى پات-پات كۆردۈق، ئەمما ئەمدى سىلەرگە قىلغان چوڭ ئېتىمادى بىلەن تېخى زىيادىرەك غەيرەتلىك بولدى. ²³ تىنۇس بولسا، ئۇمىنىڭ شېرىكىم ۋە خىزمىتىڭلاردا بولغان ھەمكارىمدۇر. باشقا بۇرادەرلىرىمىز بولسا، ئۇلار مەسھنىڭ شان-شەرىپى ئۈچۈن جامائەتلەرنىڭ ئەلچىلىرىدۇر. ²⁴ شۇڭا ئۇلارغا ئۆز مۇھەببىتىڭلارنىڭ ۋە توغراڭلاردىكى پەخىرىمىزنىڭ ئىسپاتىنى جامائەتلەرنىڭ ئالدىدا كۆرسىتىڭلار.

9 ¹ مۇقەددەسلەرگە بېرىلىدىغان ئىئانە توغرىسىدا سىلەرگە پۈتۈشۈم ھاجىتى يوق ² چۈنكى مەيلىڭلارنى بىلىپ، ئاخابەدىكىلەر ئۆتكەن يىلدىن تارتىپ تەييار ئىكەن ۋە سىلەرنىڭ غەيرىتىڭلار توللىرىنى غەيرەتكە كەلتۈردى دەپ، ماكبېدونىيەلىكلەرنىڭ ئالدىدا سىلەرنىڭ توغراڭلاردا پەخىرلىنىمەن. ³ سىلەردىن قىلغان پەخىرىمىز بۇ ئىشتا بىكار بولمىسۇن دەپ، ئۆزۈم ئېيتقانداك تەييار بولمىقىڭلار ئۈچۈن شۇ بۇرادەرلەرنى ئەۋەتتىم. ⁴ بولمىسا ماكبېدونىيەلىكلەر مەن بىلەن كېلىپ، سىلەرنى تەييارلىقسىز تاپسا، سىلەرنى دېمىسەممۇ، ئۆزىمىز بۇ ئېتىمادىمىزدا خىجالت بولمىز. ⁵ سىلەرنىڭ تەرىپىڭلاردىن ئىلگىرىدىن ۋەدە قىلىنغان ئىئانە تەييار بولۇپ، ئاچكۆزلۈك تەرىقىسىدە بولماي، بەرىكەتلىك تەرىقىسىدە بولسۇن دەپ، بۇرادەرلەرگە مەندىن ئىلگىرى ئالدىڭلارغا بارغىلى بۇيرۇشنى لازىم كۆردۈم.

⁶ لېكىن شۇنى ئېيتىمەن: كىمكى ئايپ ئاز تېرىسا، ئاز ئوردۇ ۋە كىمكى كەڭرىچىلىك بىلەن تېرىسا، كەڭرىچىلىك بىلەن ئوردۇ. ⁷ ھەركىم بەرسە، قىيىقلىق بىلەن ياكى قىيىنلىق بىلەن بەرمەي، ئۆز كۆڭلىنىڭ مەيلىچە بەرسۇن. چۈنكى خۇدا خۇش دىل بىلەن بەرگۈچىنى ياخشى كۆرىدۇ. ⁸ خۇدا ئۆزى ھەمىشە سىلەرگە ھەر تەرىقىدە ھەممىسىنى يەتكۈدەك تاپتۇرۇپ، ئۆزۈڭلارنى ھەر ياخشى ئىشقا كەڭرىچىلىك بىلەن بېرەلگۈدەك قىلىپ، سىلەرگە مېھىر-شەپقەت تېشىپ كەتكۈدەك بەرگىلى قادىردۇر. ⁹ شۇنداق ھەم: «ئۇ ئۈلەشتۈرۈپ، پېقىرلارغا بەرگەن. ئۇنىڭ ئادالەتى ئەبەدىگىچە تۇرىدۇ» دەپ پۈتۈلگەندۇر.

¹⁰ لېكىن تېرىغۇچىغا تېرىغىلى ئۇرۇق ۋە يېگىلى نان بەرگۈچى ئۆزى ئۇرۇقۇڭلارنى زىيادەشتۈرۈپ بېرىپ، ئادالەتلىكلىرىنىڭ مېۋىسىنى ئاشۇرغىنى بىلەن ¹¹ سىلەرنى ھەر ئىشتا غەنىي قىلىدۇ. شۇنداقكى، بىزنىڭ ۋاسىتىمىز بىلەن بېرىلگەن ساددا دىللىق ئىتائەتچىلەر ئۆزى خۇدانىڭ ھەمد-شۈكرىگە سەۋەب بولغاى. ¹² چۈنكى بۇ ياردەم بېرىش ئۆزى يالغۇز مۇقەددەسلەرنىڭ كەملىكىنى تولدۇرماي، بەلكى خۇداغا تولا ھەمد ۋە شۈكۈر ئېيتىشىنى ھاسىل قىلغىنى بىلەن ئېشىپ كېتىدۇ. ¹³ ئۇلار خىزمەتچىلەرنىڭ سادىقلىقىنى بىلىپ، ئۆزۈڭلار مەسھنىڭ ئىنجىلىغا بويۇن سۈنۈپ ئېتىراپ قىلىپ، ئۇلارنىڭ ئۆزىگە ۋە ھەممىسىگە بېرىشتە ساخاۋەتلىك بولغىنىڭلار ئۈچۈن خۇداغا ھەمد ئېيتىدۇ. ¹⁴ خۇدا تەرىپىدىن سىلەرنىڭ ئۈستۈڭلاردا بولغان چەكسىز مېھىر-شەپقىتى ئۈچۈن، ئۇلار سىلەرگە ئىشتىياق باغلاپ، سىلەر ئۈچۈن دۇئا قىلىدۇ. ¹⁵ خۇداغا ئۆز تىل بىلەن تەسۋىرلەنمەيدىغان ھەدىيەسى ئۈچۈن شۈكۈر بولسۇن.

پاۋلۇسنىڭ روسۇلۇق ھۇقۇقىنى ئاقلىشى

10 ¹ مەن سىلەرنىڭ ئاراڭلاردا يۈزمۇيۈز بولسام ياۋاش تۇرۇپ، نېرى بولسام سىلەرگە جۈرئەتلىك بولغان پاۋلۇس ئۆزۈم مەسھنىڭ مۇلايىملىقى ۋە مېھرىبانلىقى بىلەن نەسەت بېرىمەن. ² لېكىن سىلەرگە يالۋۇرمەنكى، سىلەرگە يۈزمۇيۈز تۇرغىنىمدا جۈرئەت كۆرسىتىش ماڭا لازىم كەلمىسۇن. مانا بىزنى جىسمىچە يۈرىدۇ دەپ گۇمان قىلغان بەزى كىشىلەردىن قورقماي جۈرئەت كۆرسەتكۈم بار.

³ بىز جىسمىچە يۈرسەكمۇ، جىسمىچە جەڭ قىلمايمىز. ⁴ چۈنكى جەڭ يارىغىمىز جىسمانىي ئەمەس، بەلكى خۇدانىڭ ئالدىدا قورغانلارنى يىقىتىشقا قۇدرەتلىكتۇر. ⁵ خۇدانىڭ مەرىپىتىگە قارشى تىكلەنگەن مۇنازىرىلەرنى ۋە ھەر ئېگىز توسالغۇنى يىقىتىپ، ھەر پىكىرنى ئەسىر قىلىپ مەسھنىڭ ئىتائەتىگە كەلتۈرىمىز. ⁶ سىلەرنىڭ ئىتائەتچىلەر كامىل بولغاندا، ھەممە ئىتائەتسىزلىكنىڭ جازاسىنى بەرگىلى تەيياردۇرمىز.

⁷ ھەممىسىنىڭ كۆزى ئالدىدا ئاشكارا بولغان ئىشقا قاراڭلار! بىركىم مەسھنىڭكىدۈرمەن دەپ ئۆزىدە ئېتىقاد بولسا، ئۆزىنى مەسھنىڭكى بىلگەندەك، بىزنى ھەم مەسھنىڭكىدۇر دەپ ئۆز كۆڭلىدە بىلسۇن. ⁸ خۇداۋەندە سىلەرنىڭ يىقىتىلمىقىڭلار ئۈچۈن ئەمەس، بەلكى تەمىر قىلىنمىقىڭلار ئۈچۈن بىزگە بەرگەن قۇدرىتىمىز بىلەن ئازغىنا زىيادىرەك پەخىرلەنەممۇ خىجالەت بولمايمەن. ⁹ خەتلىرىم بىلەن سىلەرنى قورقۇتقاندا كۆرۈنمىگەيمەن. ¹⁰ خەتلىرى ئېغىر ۋە كۈچلۈك ئىكەن، لېكىن ئۆزى جىسمىچە ھازىر بولسا كۆرۈنۈشى ئاجىز ۋە سۆزى ئېتىبارسىز» دەپ ئېيتىشىدۇ ئەمەسمۇ؟ ¹¹ شۇنداق خىيال قىلغۇچى بىلسۇنكى، يىراقتا بولۇپ خەتلەر بىلەن سۆزىمىزچە قانداق بولساق، ھازىر بولۇپ ئەمەل بىلەن ھەم شۇنداق بولىمىز.

¹² بىز ئۆزىمىزنى ئۆز-ئۆزىنى داڭلىغۇچىلارنىڭ ئارىسىدا ساناپ، ئۆزىمىزنى ئۇلار بىلەن

تەڭلەشتۈرگىلى جۈرئەت قىلمايمىز. لېكىن ئۇلار پەسىز بولۇپ، ئۆزىنى ئۆزى بىلەن ئۆلچەپ، ئۆزىنى ئۆزى بىلەن تەڭلەشتۈرىدۇ. ¹³ ئەمما بىز ئۆلچەمدىن تاشقىرى پەخىرلەنمەيمىز. بەلكى خۇدا بىزگە ئۆلچەپ بېرىپ تەقسىم قىلغان مىقدارنىڭ ھەددىگە مۇۋاپىق، سىلەرگە ھەم يېتىپ پەخىرلىنىمىز. ¹⁴ سىلەرگە يەتكىنىمىز بىلەن ھەددىمىزدىن ئاشمىدۇق، چۈنكى مەسھنىڭ ئىنجىلىنى يەتكۈزۈپ سىلەرگىچە يېتىپ كەلدۇق. ¹⁵ ھەددىدىن ئېشىپ، باشقىلارنىڭ ئەمگەكلىرىدىن پەخىرلەنمەيمىز. لېكىن ئىمانىڭلار ئۆسكەن سېرى بىزگە تەيىنلەنگەن چەكلەرنىڭ ئىچىدە ئاراڭلاردا ئىشلەپ كەڭرىتىلىپ راۋاجلىق بولۇپ، ¹⁶ باشقىلارنىڭ يېرىدە تەييار بولغان ئىشلار بىلەن پەخىرلەنمەي، سىلەرنىڭ ئۇ تەرىپىڭلاردىكى يۇرتلاردىمۇ ئىنجىلنى يەتكۈزگىلى ئۈمىد قىلىمىز.

¹⁷ لېكىن پەخىرلەنگۈچى خۇداۋەندە بىلەن پەخىرلەنسۇن. ¹⁸ چۈنكى ئۆزىنى داڭلىغۇچى ياراملىق ئەمەس، لېكىن خۇداۋەندە داڭلىغان كىشى ئۆزى ياراملىك.

پاۋلۇسنىڭ ئۆزىنى ساختا روسۇللار بىلەن سېلىشتۇرۇشى

11 ¹ كاشكى ئەقىلسىزلىقىمغا ئازغىنا سەۋر-تاقەت قىلساڭلار ئىدى. دەرۋەقە ماڭا سەۋر-تاقەت قىلىسىلەر. ² مانا سىلەر ئۈچۈن خۇدانىڭ غەيرىتى بىلەن غەيرىتىم بار، چۈنكى سىلەرنى مەسھنىڭ ئالدىدا بىر پاك قىزدەك تۇرغۇزماق ئۈچۈن سىلەرنى بىر ئەرگە، يەنى مەسھكە ۋەدىلەشتۈردۈم.

³ لېكىن يىلان ئۆز ھىيلىسى بىلەن ھاۋانى ئالدىغاندەك، زېھنىلىرىڭلار مەسھتىكى سادىلىقتىن كېتىپ بۇزۇلدىغاندىن قورقىمەن. ⁴ ئەگەر بىر كىشى كېلىپ، بىز ۋەز ئېيتقان ئەيسادىن باشقا ئەيسانى يا سىلەر قوبۇل قىلغان روھتىن باشقا بىر روھنى ۋە يا سىلەر قوبۇل قىلغان ئىنجىلدىن باشقا بىر ئىنجىلنى ۋەز ئېيتسا، شۇنى كۆتۈرۈپ تۇرىسىلەر.

⁵ مانا بۇ ھەددىسىز ئۇلۇغ روسۇللاردىن ھېچ ئىشتا ئۆزۈمنى كەم سانمايمەن. ⁶ سۆز قىلىشتا خام بولساممۇ، بىلىشتە ئۇنداق ئەمەسمەن. بەلكى ھەر تەرىقىدە ۋە ھەر ئىشتا ئۆز بىلىشىمىزنى سىلەرگە ئاشكارا قىلدۇق. ⁷ سىلەرنىڭ كۆتۈرۈلمىكىڭلار ئۈچۈن ئۆزۈمنى پەس تۇتۇپ، سىلەرگە خۇدانىڭ ئىنجىلىنى خالىس يەتكۈزگىنىمدە گۇناھ قىلدىممۇ؟

⁸ سىلەرگە خىزمەت قىلماق ئۈچۈن باشقا جامائەتلەرنى زورلاپ ھەق ئالدىم. ⁹ ئاراڭلاردا تۇرۇپ موھتاجلىق تارتقىنىمدا ھەم ھېچ كىشىگە يۈك بولمىدىم. چۈنكى بۇرادەرلەر ماكدونىيەدىن كەلگەندە ئۇلار ھاجىتىمنى تۈزەتتى ۋە ھەر تەرىقىدە ئۆزۈمنى سىلەرگە يۈك بولۇشتىن ئېھتىيات قىلدىم ۋە ئېھتىيات قىلغۇم بار. ¹⁰ مەسھنىڭ ھەقىقىتى مەندە راست بولغاندەك بۇ پەخرىم ئاخايەدىكى يۇرتلاردا مەندىن ئۆزۈلمىسۇن. ¹¹ نېمىشقا؟ سىلەرنى دوست تۇتمايمەنمىكەن؟ دوست تۇتقىنىمنى خۇدا ئۆزى بىلىدۇ.

¹² لېكىن پەخىر توغرىسىدا بىز بىلەن تەڭ بولۇشقا پۇرسەت ئىزدىگۈچىلەر بىزگە ئوخشاش بولۇشقا پۇرسەت تاپمىسۇن دەپ، قىلغىنىمنى مۇندىن كېيىن ھەم قىلىمەن. ¹³ چۈنكى مۇنداقلا يالغان روسۇللار ۋە ھىيلە بىلەن ئىشلىگۈچىلەر بولۇپ، مەسھنىڭ روسۇللىرىنىڭ قىياپىتىگە كىرىۋېلىپ كېلىدۇ. ¹⁴ ئۇلار شۇنداق قىلغىنى ئاجايىپ ئەمەس، چۈنكى شەيتان ئۆزى نۇر پەرىشتىسىنىڭ قىياپىتىگە كىرىۋېلىپ كېلىدۇ. ¹⁵ ئۇنداق بولسا، ئۇنىڭ خىزمەتكارلىرى ھەم ئادالەتنىڭ خىزمەتكارلىرىنىڭ قىياپىتىگە كىرىۋېلىپ كەلسە، ئاجايىپ ئەمەس. ئەمما ئۇلارنىڭ ئاخىرى ئەمەللىرىگە مۇۋاپىق بولىدۇ.

پاۋلۇسنىڭ تارتقان ئازابلىرى

¹⁶ يەنە ئېيتىمەنكى، ھېچكىم مېنى ئەقىلسىز كۆرمىسۇن. مېنى شۇنداق كۆرسەڭلارمۇ، مېنى ئەقىلسىزدەك بولسىمۇ قوبۇل قىلىڭلار. شۇنىڭ بىلەن مەن ھەم ئازغىنا پەخىرلەنگەيمەن. ¹⁷ ئۆزۈمنى جۈرئەت بىلەن داڭلاپ، ھازىر ئېيتىدىغان سۆزۈمنى خۇداۋەندىنىڭ ئىلھامى بىلەن بولغۇدەك ئېيتماي، بەلكى ئەقىلسىز كىشىدەك سۆزلەيمەن. ¹⁸ تولا كىشى جىسىمچە پەخىرلىنىشكەندىن كېيىن، مەن ھەم پەخىرلىنەي. ¹⁹ چۈنكى ئۆزۈڭلار ئاقىل بولۇپ، ئەقىلسىزلارغا سەۋر-تاقەت قىلىسىلەر. ²⁰ ئەگەر بىر كىشى سىلەرنى قۇل قىلسا، سىلەرنىڭ مېلىڭلارنى يېسە، سىلەرنى ئەسىر قىلسا، سىلەرگە يوغانلىق قىلسا ياكى سىلەرنىڭ يۈزىڭلارغا ئۇرسا، شۇنىڭغا سەۋر-تاقەت قىلىسىلەر. ²¹ «شۇنداق ئىشقا ئاجىز كەلدۇق» دەپ خىجالەت بىلەن ئېيتىمەن. ئەقىلسىزلىق تەرىقىسىدە سۆزلەپ شۇنى ئېيتىمەنكى، باشقىلار يوغانلىق قىلغان ھەر ئىشتا مەن ھەم يوغانلىق قىلالايمەن.

²² ئۇلار ئىبرانىي بولسا مەن ھەم شۇنداق، ئۇلار ئىسرائىلىي بولسا مەن ھەم شۇنداق، ئۇلار ئىبراھىمنىڭ ئۇرۇق-ئەۋلادى بولسا مەن ھەم شۇنداق تۇرمەن. ²³ ئۇلار مەسھنىڭ خىزمەتكارلىرى بولسا، مەن ئەخمەقتەك سۆزلەپ ئېيتىمەنكى، مەن ئۇلاردىن زىيادىرەك مەسھنىڭ خىزمەتكارىدۇرمەن. زىيادىرەك ئىشلىدىم، تولىراق سولاندىم، ئوشۇقراق ئۇرۇلدۇم، پات-پات ئۆلۈم خەتىرىدە بولدۇم. ²⁴ يەھۇدىيلاردىن بەش مەرتىۋە بىر كەم قىرىقتىن تاياق يېدىم، ²⁵ ئۈچ مەرتىۋە قامچىلاندىم، بىر مەرتىۋە چالما-كېسەك قىلىندىم، ئۈچ مەرتىۋە كېمە پارە بولغىنى بىلەن دېڭىز خەتىرىدە ئىدىم، بىر كېچە-كۈندۈز دېڭىز چوڭقۇرىدا قالدىم. ²⁶ پات-پات سەپەردە بولۇپ، دەريالاردا خەتەرگە چۈشۈپ بۇلاڭچىلار ئارىسىدا خەتەردە بولدۇم. ئۆز خەلقىمدىن خەتەر، بۇتپەرەسلەردىن خەتەر، شەھەرلەردە خەتەر، باياۋانلاردا خەتەر، دېڭىزدا خەتەر، ساختا بۇرادەرلەردىن خەتەر ئۈستۈمگە چۈشتى. ²⁷ ئىشتا ۋە ئەمگەكتە، پات-پات ئۇيۇقسىزلىقتا، ئاچلىق بىلەن ئۇسسۇزلىقتا، پات-پات روزا تۇتۇشتا، سوغۇقتا، ۋە يالىڭاچلىقتا تۇرۇپ كەلدىم. ²⁸ بۇنىڭدىن باشقا ھەممە جامائەتلەرنىڭ ئەندىشىلىرى ھەر كۈن ئۈستۈمگە بېسىپ تۇرىدۇ. ²⁹ بىر كىم ئاجىز بولسا، مەن ھەم ئاجىز بولمايمەنمۇ؟ بىر كىم تايىسا، مېنىڭ ئىچىم كۆيمەمدۇ؟

³⁰ پەخىرلەنمىكىم لازىم كەلسە، زەئىپلىكىم بىلەن پەخىرلىنىمەن. ³¹ بۇ ئېيتقىنىمنىڭ يالغان بولمىغىنىنى خۇداۋەندە ئەيسانىڭ ئاتىسى خۇدا بىلىدۇ. ئۇ ئۆزى ئەبەدىلئەبەد مۇبارەكتۇر. ³² دەمەشققە ئارتاس پادىشاھنىڭ ۋالىيسى مېنى تۇتقىلى قەستلەپ، دەمەشقلقلارنىڭ شەھىرىنى قاراۋۇلچىلار بىلەن ساقلىغاندا، ³³ سېپىل ئۈستىدىكى بىر كىچىك ئىشكىتىن بىر سېۋەتتە تۆۋەنگە چۈشۈرۈلۈپ، ئۇنىڭ قولىدىن قۇتۇلۇپ قاچتىم.

پاۋلۇسنىڭ روھىي كۆرۈنۈشى

12 ¹ پەخىرلىنىشىم ماڭا مەنپەئەتلىك بولمىسا ھەم، ئەمدى خۇداۋەندە تەرىپىدىن ماڭا كەلگەن روھىي كۆرۈنۈش ۋە ۋەھىيلەر توغرىسىدا سۆزلەي. ² مەسھەتلىكى بىر ئادەمنى بىلىمەن، ئۇ ئۆزى ئون تۆت يىل ئىلگىرى بەدەندە ئىدىمۇ بىلمەيمەن، بەدەندىن تاشقىرى ئىدىمۇ بىلمەيمەن، خۇدا ئۆزى بىلىدۇ. ئۇ ئادەم ئۈچىنچى ئاسمانغا كۆتۈرۈلدى. ³ ئۇ ئادەمنى بىلىمەن، ئەمما بەدەندە ئىدىمۇ ياكى بەدەندىن تاشقىرى ئىدىمۇ مەن بىلمەيمەن، خۇدا ئۆزى بىلىدۇ. ⁴ ئۇ ئۆزى بېھىشكە ئېلىنىپ، ئېيتىلالمايدىغان ۋە ئېيتىشى ئادەمگە جايىز بولمايدىغان سۆزلەر ئاڭلىدى. ⁵ شۇ ئادەمنىڭ جەھىتىدىن پەخىرلىنىمەن. لېكىن ئۆز جەھىتىدىن پەخىرلەنمەم، ئۆز زەئىپلىكلىرىمدىن باشقا بىر نەرسە بىلەن پەخىرلەنمەيمەن ⁶ ۋە ئەگەر پەخىرلىنەي دېسەم، ئەقىلسىز بولماي، راستنى ئېيتاتتىم. لېكىن ھېچكىم مەن توغرىلۇق ئۆزى مەندە كۆرۈپ مەندىن ئاڭلىغىنىدىن ئوشۇق خىيال قىلمىسۇن دەپ، ئۆزۈمنى پەخىرلىنىشتىن يىغدىم. ⁷ ھەددىسىز ئۇلۇغ ۋەھىيلىرىم جەھىتىدىن تەكەببۇر قىلماسلىقىم ئۈچۈن بەدىنىمدە بىر شوخا ۋە ئۆزۈمنى چوڭ تۇتۇشۇق ئۈچۈن مېنى كاپتالايدىغان بىر شەيتان پەرىشتىسى ماڭا بېرىلدى. ⁸ ئۇنىڭ توغرىسىدا مەندىن كەتسۇن دەپ، ئۈچ مەرتىۋە خۇداۋەندىگە يالۋۇردىم. ⁹ ئەمما ئۇ ماڭا: «مېنىڭ مېھىر-شەپقىتىم ساڭا يېتىدۇ، چۈنكى مېنىڭ قۇدرىتىم زەئىپلىكتە كامىل بولىدۇ» دەپ ئېيتتى. شۇڭا مەسھەتنىڭ قۇدرىتى مېنىڭ ئۈستۈمدە قالسۇن دەپ، چوڭ خۇشلۇق بىلەن زەئىپلىكلىرىمدىن تېخىمۇ زىيادە پەخىرلىنىمەن. ¹⁰ شۇنىڭ ئۈچۈن مەسھ ئۈچۈن زەئىپلىككە، دەشەنەمگە، تەڭلىككە، قوغلانماقلىققا ۋە تارلىققا رازىدۇرمەن، چۈنكى قاچان ئاجىز بولسام، كۈچلۈكتۇرمەن.

پاۋلۇسنىڭ كورىنتۇستىكى جامائەتتىن ئەندىشە قىلىشى

¹¹ ئەمدى پەخىرلىنىپ ئەقىلسىزدەك بولدۇم. سىلەر ئۆزۈڭلار مېنى شۇنىڭغا زورلىدىڭلار. ئۆزۈم ھېچنېمە بولمىساممۇ، ھېچ ئىشتا ئۇ ھەددىسىز ئۇلۇغ روسۇللاردىن قېلىشىمدىم. ئۇنىڭ ئۈچۈن سىلەردىن داڭلانسام بولاتتى. ¹² ئالامەت ۋە مۆجىزىلەر ۋە قۇدرەتلىك ئەمەللەر بىلەن

كورىنتۇسلۇقلارغا يېزىلغان 2- خەت

بىر روسۇلنىڭ ئالامەتلىرى ئاراڭلاردا ھەممە سەۋر بىلەن قىلىنغان. ¹³ باشقا جامائەتلەردىن سىلەرنى نېمىدە كەينىدە قويدۇم؟ پەقەت سىلەرگە يۈك ئارتىپ قويىمىدىم. شۇ ھەقىقىيلىقىمنى ماڭا كەچۈرۈڭلار.

¹⁴ مانا ئۈچىنچى مەرتىۋە سىلەرگە كەلگىلى تەيياردۇرمەن، ئەمما سىلەرگە يۈك ئارتمايمەن. چۈنكى سىلەرنىڭكىنى خالىماي، بەلكى ئۆزۈڭلارنى خالىمايەن. ئاتا-ئانىسى ئۈچۈن خەزىنە يىغىش بالىلارغا پەرز ئەمەس، بەلكى بالىلىرى ئۈچۈن يىغىش ئاتا-ئانىلارغا پەرزدۇر. ¹⁵ مەن بولسام، جانلىرىڭلار ئۈچۈن ھەممە يېرىمنى ۋە ئۆزۈمنى خۇشلۇق بىلەن پىدا قىلغۇم بار. مەن ئوشۇقراق مۇھەببەت قىلسام، سىلەردىن كەمەك مۇھەببەت كۆرىمەنمۇ؟ ¹⁶ لېكىن ئۆزۈم سىلەرگە يۈك ئارتىمىغان بولساممۇ، مەن ھىيلىگەرچىلىك قىلىپ سىلەرنى ھىيىلە بىلەن تۇتۇمىمىكىن؟ ¹⁷ مەن ئۆزۈم ئەۋەتكەن كىشىلەرنىڭ بىرى بىلەن سىلەردىن بىر پايىدا تاپتىممۇ؟ ¹⁸ مەن تىتۇسقا ئىلتىماس قىلىپ، ئۇنىڭ بىلەن بىر بۇرادەرنى ئەۋەتتىم. تىتۇس سىلەردىن بىر پايىدا ئالدىمۇ؟ بىز ئىككىمىز بىر روھتا يۈرمىدۇقمۇ، بىر يولدا يۈرمىدۇقمۇ؟

¹⁹ يەنە بىزنى ئۇلار ئۆزىنى بىزنىڭ ئالدىمىزدا ئادىل كۆرسەتكىلى تۇرىدۇ دەپ گۇمان قىلارسىلەرمىكىن. مەسھەت خۇدانىڭ ئالدىدا سۆز قىلىمىز، لېكىن، ئەي ئامراقلار، ھەممىسى سىلەرنىڭ تەمىر قىلىنىمىڭلار ئۈچۈندۇر. ²⁰ چۈنكى قورقىمەنكى، كېلىشىمىدە سىلەرنى خالىغىنىمىدەك تاپمايمەن ۋە مەن ئۆزۈم سىلەرگە خالىغىنىڭلاردەك كۆرۈنمەيمەنمىكىن؟ جېدەل، ھەسەت، ئاچچىقلىق، تەرەپدارلىق، غەيۋەت، گەپ توشۇماقلىق، يوغانلىق ۋە قاندىسىزلىك ئاراڭلاردا تېپىلىدۇ دەپ قورقىمەن. ²¹ سىلەرگە يەنە كەلگىنىمىدە خۇدايىم مېنى سىلەرنىڭ جەھىتىڭلاردىن خىجالەت قىلىدۇ ۋە ئىلگىرىدىن گۇناھ قىلىپ، ئۆز ناپاكلىقىدىن ۋە زىناسىدىن ۋە بۇزۇقلۇقىدىن توۋا قىلمىغان تولا كىشى ئۈچۈن غەم يەيمەن دەپ قورقىمەن.

ئاخىرقى ئاگاھلاندۇرۇش ۋە سالاملار

13 ¹ ئۈچىنچى مەرتىۋە ئەمدى سىلەرنىڭ قېشىڭلارغا كېلىمەن. ھەر ئىش ئىككى ياكى ئۈچ گۇۋاھنىڭ ئاغزى بىلەن توختىتىلسۇن. ² ئىلگىرى گۇناھ قىلغانلارغا ۋە قالغانلارنىڭ ھەممىسىگە بالدۇر ئىككىنچى مەرتىۋە قېشىڭلاردا تۇرغاندا ئېيتقىنىمىدەك، ئەمدى يەنە قېشىڭلارغا كەلمەستە يوقلىقىمدا ئېيتىمەنكى، يېنىپ كەلسەم، ھېچبىرىنى ئايمىمايمەن. ³ مەسھەتنىڭ مەندە سۆزلىگىنىنىڭ دەلىلىنى ئىزدەيسىلەر ئەمەسمۇ؟ ئۇ ئۆزى سىلەرنىڭ ئاراڭلاردا ئاجىز ئەمەس، بەلكى قۇدرەتلىكتۇر. ⁴ چۈنكى ئۇ ئۆزى ئاجىزلىقتىن كىرىستكە تارتىلغان بولسىمۇ، يەنە خۇدانىڭ قۇدرىتى بىلەن تىرىكتۇر. بىز ئۆزىمىز ئۇنىڭدا ئاجىز بولساقمۇ، ئۇنىڭ بىلەن سىلەر ئۈچۈن خۇدانىڭ قۇدرىتى بىلەن تىرىك قالىمىز. ⁵ ئۆزۈڭلارنى سىناپ بېقىڭلار. ئىماندا تۇرىمىزمۇ دەپ، ئۆزۈڭلارنى سىناق قىلىڭلار. ئەيسا

مەسھ ئۆزۈڭلاردا بولغىنىنى ئېنىق بىلمەمسىلەر؟ ئۇنداق بولمىغاندا سىناقتىن ياراملىق چىقمايسىلەر. ⁶ لېكىن بىزنى سىناقتىن ياراملىق چىقمىغان كىشىلەردەك تاپمىغايىسىلەر دەپ، ئۈمىد قىلىمەن. ⁷ خۇداغا دۇئا قىلىمىزكى، ھېچبىر يامان ئىش قىلمىغايىسىلەر. بىزنىڭ مەقبۇل كۆرۈنۈشىمىز ئۈچۈن ئەمەس، بەلكى سىلەر ياخشىلىقنى قىلغايىسىلەر دەپ، شۇنى ئېيتىمەن ۋە بىزلەر مەقبۇل كۆرۈنمىسەك ھەم، رازىدۇرمىز. ⁸ چۈنكى ھەقىقەتكە قارشى بىر ئىشنى قىلالمايمىز، لېكىن ھەقىقەت ئۈچۈن بىر نېمە قىلالايمىز. ⁹ چۈنكى قاچان ئۆزىمىز زەئىپ بولۇپ، سىلەر كۈچلۈك بولساڭلار، خۇشتۇرمىز. كامىل بولمىقىڭلار ئۈچۈن دۇئا ھەم قىلىمىز. ¹⁰ ئۇنىڭ ئۈچۈن بۇنى يوقلىقىمدا يازمەن. شۇنداق قىلىپ، ھازىرلىقىمدا خۇداۋەندىنىڭ ماڭا يېقىتىش ئۈچۈن ئەمەس، بەلكى تەمىر قىلىش ئۈچۈن بەرگەن قۇدرىتىگە مۇۋاپىق قاتتىقلىق ئىشلىتىش لازىم كەلمىسۇن. ¹¹ ئاخىرى، ئەي بۇرادەرلەر، خۇشال بولۇڭلار، كامىل بولۇڭلار، تەسەللى تېپىڭلار، ئىتتىپاق بولۇشۇڭلار، ئامانلىق بىلەن ياشاڭلار ۋە مۇھەببەتنىڭ ۋە ئامانلىقىنىڭ تەڭرىسى سىلەر بىلەن بولىدۇ.

¹² مۇقەددەس سۆيۈش بىلەن بىر-بىرىڭلارغا سالام قىلىڭلار.

¹³ مۇقەددەسلەرنىڭ ھەممىسى سىلەرگە سالام ئېيتىدۇ.

¹⁴ خۇداۋەندە ئەيسا مەسھنىڭ مېھىر-شەپقىتى ۋە خۇدانىڭ مۇھەببىتى ۋە مۇقەددەس روھىنىڭ شېرىكلىكى ھەممەڭلار بىلەن بولغاي.